

కామ్రేడ్ జెన్ని తిరుపతి వర్గంతి సభ

దుగ్గేరు, 17-11-19:

దుగ్గేరు గిరిజనోద్యమ ముద్దుబిడ్డ కామ్రేడ్ జెన్ని తిరుపతి 20వ వర్గంతిని వివిధ గ్రామాలనుండి వచ్చిన గిరిజనులు స్మరించుకున్నారు. సుమారు వంద గ్రామాల నుంచి వచ్చిన గిరిజనులు తమ సాంప్రదాయ నృత్యాలతో ఊరేగింపుగా సభాస్థలికి చేరుకున్నారు. రైతుకూలీసంఘం రాష్ట్ర నాయకులు, ఉత్తరాంధ్ర ఉపాధ్యాయ ఎంఎల్ఎస్ ఊరేగింపుకు అగ్రభాగాన నడవగా అమరవీరులకు జోహార్లు, భూమి హక్కుకోసం, అడవి హక్కు కోసం పోరాడదామంటూ హోరెత్తిన నినాదాలతో ఊరేగింపు సాగింది. సభకు ముందు గిరిజనులు తమ సాంప్రదాయక నృత్యాలు, తమ భాషలో పాటలతో సాంస్కృతిక రూపాలు ప్రదర్శించారు.

ఈ వర్గంతి సభకు గిరిజన సంఘం నాయకులు, రైతుకూలీసంఘం విజయనగరం జిల్లా అధ్యక్షుడు కామ్రేడ్ ఊయక ముత్యాలు అధ్యక్షత వహించారు. శ్రీకాకుళ గిరిజన పోరాటం నుండి నేటివరకు గిరిజనులు తమపై సాగుతున్న దోపిడీ, పీడనలకు వ్యతిరేకంగా అనేక పోరాటాలను సాగిస్తూ వచ్చారని, ఈ పోరాటాల ఫలితంగా పాలకులు గిరిజనులకు కొన్ని హక్కులను ఇవ్వక



వర్గంతిసభలో ప్రసంగిస్తున్న పాకలపాటి రఘువర్మ

తప్పలేదన్నారు. ఫార్స్ట్ అధికార్ల దోపిడీ, సంతల్లో దోపిడీ కొద్ది మేరకు తగ్గినా, అసలైన సమస్యలను మనం పరిష్కరించుకోవలసి వుంటుందని చెప్పారు. పోరాటాలు వెనక్కి తగ్గాయని పాలకులు భావిస్తే, సాధించుకున్న హక్కులు కూడా వెనక్కి పోయే పరిస్థితి ఏర్పడుతుంది కనుక, నిరంతర పోరాటాల ద్వారా మనం హక్కులను కాపాడుకోవలసి వుంటుందని అన్నారు.

ఈ సభకు ముఖ్యఅతిథిగా విచ్చేసిన ఉత్తరాంధ్ర ఉపాధ్యాయ ఎంఎల్ఎస్ పి.రఘువర్మగారు మాట్లాడుతూ గిరిజనుల యొక్క బాధలు, సమస్యలను ప్రత్యక్షంగా తెలుసు కోవడానికి నాకు ఈ అవకాశం కల్పించిన గిరిజనులకు, రైతుకూలీసంఘం నాయకులకు ధన్యవాదాలు తెలిపారు. ఒక ప్రజా ప్రతినిధిగా మీ హక్కుల అమలుకోసం, చట్టసభల్లో నా శాయశక్తులా ప్రయత్నం చేస్తాను. సుప్రీంకోర్టులో తీర్పును, గిరిజనుల మనుగడకు ప్రమాదకరమైన అటవీ చట్ట సవరణను ఆపడానికి, మీకు అండగా వుండి, దాని రద్దుకోసం ప్రయత్నం చేస్తాను. మీ యొక్క చైతన్యం, పోరాట పటిమ, సాంస్కృతిక ప్రదర్శనలు చూస్తే నాకు ఉత్తేజంగా, ఉత్సాహంగా వుందని అన్నారు.

ముఖ్యవక్తగా విచ్చేసిన రైతుకూలీ సంఘం రాష్ట్ర అధ్యక్షులు కామ్రేడ్ సింహాద్రి రూనీ మాట్లాడుతూ ఈ సంతకరం సకాలంలో వర్షాలు పడినా నాణ్యమైన విత్తనాలు అందించకపోవడంవల్ల తెగుళ్లు వచ్చి గిరిజనులు తీవ్రంగా నష్ట పోయారన్నారు. 'రైతు భరోసా' వంటి పథకాల వల్ల గిరిజనులకు ఎటువంటి ప్రయోజనం వుండటం లేదు. పెత్తందార్లు ఆక్రమించుకున్న కొండపోడు, బంజరు భూములను ప్రతి గిరిజన కుటుంబానికి పంచి, వ్యవసాయం చేయడానికి అన్ని రకాలుగా ప్రభుత్వాలు గిరిజనులకు మద్దతుగా నిలబడినప్పుడే గౌరవంతో, తమ కాళ్లమీద తాము నిలబడి బ్రతకగల్గుతారు. గిరిజనులు అడవుల్లో, కొండల్లో వుండటం వల్లే అడవి, ప్రకృతి, పర్యావరణం నాశనం అవుతున్నాయని పాలకులు ప్రచారం చేస్తున్నారు. కానీ కంపెనీల దోపిడీని గిరిజనులు అడ్డుకోవడంవల్లే అడవి, ప్రకృతి, పర్యావరణం రక్షించబడుతున్నాయని అన్నారు. గిరిజనులు పోరాడి సాధించుకున్న 1/70 చట్టం అమలు చేయకుండా, గిరిజన గ్రామాలను షెడ్యూలు ఏరియాగా ప్రకటించకుండా పాలకులు గిరిజనుల వినతులను పెడచెవి పెడుతున్నారన్నారు. కావున 1/70 చట్టం ప్రకారం గిరిజన గ్రామాలను షెడ్యూలు ఏరియాగా ప్రకటించాలని డిమాండ్ చేశారు.

రైతుకూలీసంఘం జిల్లా కార్యదర్శి కామ్రేడ్ వర్మ మాట్లాడుతూ గిరిజనుల నుంచి అటవీ వ్యవసాయ ఉత్పత్తులను సేకరించకుండా, సరైన గిట్టుబాటు ధర కల్పించకుండా జిసిసి, ఐటిడిఎ వంటి సంస్థలను ప్రభుత్వాలు నిర్వీర్యం చేయడంవల్ల ప్రైవేటు వ్యాపారస్తులు గిరిజనులకు తక్కువ ధరలిస్తూ దోచుకుంటున్నారన్నారు. ఫలితంగా గిరిజనులు తమ కాళ్లమీద నిలబడి బ్రతికేలా కాకుండా పథకాలకోసం వెంపర్లాడేలా పాలకులు చేస్తున్నారు. గిరిజనులకు ప్రత్యేక సంస్కృతి వుంది. అది గొప్పది కానీ గిరిజన సంస్కృతిని నాశనం చేస్తున్నారు. గిరిజన సంస్కృతిని కాపాడుకోకపోతే గిరిజనుల ఉనికికే ప్రమాదం అని కామ్రేడ్ అన్నారు.

గిరిజనులు రైతుకూలీసంఘం శ్రీకాకుళం జిల్లా కార్యదర్శి కామ్రేడ్ అరుణ మాట్లాడుతూ గిరిజన మహిళలపై అనేక దాడులు పెరుగుతూ వున్నాయి. ఆశ్రమ పాఠశాలల్లో చదువుకుంటున్న గిరిజన ఆడపిల్లలకు ఎటువంటి రక్షణ లేకుండా వుంది. కావున గిరిజన మహిళలకు, ఆడపిల్లలకు రక్షణ కల్పించాలని అన్నారు.

ఇంకా ఈ సభలో కార్మిక నాయకులు కామ్రేడ్ గోపాలం, కామ్రేడ్ గాది అప్పలస్వామి, రైతుకూలీసంఘం నాయకులు కామ్రేడ్ నిర్మింగ రావు, కామ్రేడ్ శ్రీనునాయుడు, కామ్రేడ్ ఎమ్. భాస్కర రావు, కామ్రేడ్ కడ్రక వెంకటస్వామి ప్రసంగించారు. ఈ సభలో వందలాదిమంది గిరిజనులు పాల్గొన్నారు. గిరిజన సాంస్కృతిక ప్రదర్శనలు ఆకట్టుకున్నాయి.